

ဆရာများအတွက်အမှာစာ

၁။ အမျိုးသားပညာရေးဥပဒေပုဒ်မ ၁၆။(က)အရအခြေခံပညာရေးကိုအဆင့်(၃)ဆင့်ခွဲခြားထားသည့် အနက် အဆင့်တစ်ဆင့်ဖြစ်သော သူငယ်တန်းအတွက်သူငယ်တန်းပညာရေးကို သတ်မှတ်ပြုစုရန် လိုအပ်လာ ပါသည်။

၂။ အမျိုးသားပညာရေးဥပဒေပုဒ်မ ၂။(တ)တွင် သူငယ်တန်းပညာရေးဆိုသည်မှာ ပထမတန်းသို့ ကူးပြောင်းမှုလွယ်ကူစေရန် အသက်(၅)နှစ်ပြည့်ပြီး ကလေးများအတွက် ဘက်စုံဖွံ့ဖြိုးမှုနှင့် သင့်လျော်သောနည်း လမ်းများကို အသုံးပြုပြီး ပြုစုပျိုးထောင်ပေးသည့်ပညာရေးကိုဆိုလိုသည်ဟု အဓိပ္ပာယ်ဖွင့်ဆိုခဲ့ပါသည်။

၃။ ထိုအဓိပ္ပာယ်ဖွင့်ဆိုချက်နှင့်အညီ သူငယ်တန်းသင်ရိုးသစ်ကို အသက်(၅)နှစ်အရွယ်ကလေးများ၏ အသက်အရွယ်၊ ဖွံ့ဖြိုးမှုအဆင့်နှင့်လိုက်လျောညီထွေရှိသည့် သင်ယူမှုနယ်ပယ်များ၊ သင်ယူမှု နယ်ပယ်အား လုံးလွှမ်းခြုံမှုရှိနိုင်သောအကြောင်းအရာများ၊ ကလေးပဟိုပြုချဉ်းကပ်နည်းလမ်းများကိုအသုံးပြု၍ လုပ်ကိုင် ဆောင်ရွက်ပေးမည့်သင်ယူမှုပုံစံဖြင့် ရေးဆွဲထားပါသည်။ ဘာသာရပ်များ ဖြင့်သင်ကြားမည်မဟုတ်သော ကြောင့်ကျောင်းသုံးစာအုပ်မရှိပါ။

၄။ သူငယ်တန်း (Kindergarten-KG) သင်ရိုးသစ်တွင်

- ကိုယ်စိတ်နှစ်ဖြာကျန်းမာချမ်းသာခြင်း
- စာရိတ္တ၊ မိတ္တနှင့် စိတ်လှုပ်ရှားမှုဆိုင်ရာဖွံ့ဖြိုးတိုးတက်ခြင်း
- အပြန်အလှန်ပြောဆိုဆက်သွယ်ခြင်း
- သင်္ချာအခြေခံများကိုစူးစမ်းလေ့လာခြင်း
- အနုပညာရသခံစားခြင်းနှင့် ဖန်တီးခြင်း
- ပတ်ဝန်းကျင်လောကကို သိရှိနားလည်ခြင်း စသည့်သင်ယူဖွံ့ဖြိုးမှုနယ်ပယ် (၆)ခုဖြင့် ဖွဲ့စည်း ထားပါသည်။ သင်ယူဖွံ့ဖြိုးမှုနယ်ပယ်တစ်ခုချင်းအလိုက် တစ်နှစ်တာအတွက် ကလေးများ ရရှိရမည့်သင်ယူ မှုရလဒ်များကိုလည်းချမှတ်ထားပါသည်။ထိုသင်ယူမှုရလဒ်များကိုရရှိစေမည့်သင်ယူမှုလုပ်ငန်းများကိုကလေး များကိုယ်တိုင်ပါဝင်လုပ်ဆောင်ရင်းသင်ယူသွားရမည်ဖြစ်ပါသည်။ သင်ယူဖွံ့ဖြိုးမှု နယ်ပယ်တစ်ခုစီ၏ ကဏ္ဍ အလိုက်သင်ယူမှုလုပ်ငန်းများကိုလည်း နမူနာအဖြစ်ဖော်ပြထားပါသည်။

၅။ သူငယ်တန်းသင်ရိုးညွှန်းတမ်း၏ရည်ရွယ်ချက်များမှာ-

- မိမိကိုယ်မိမိယုံကြည်အားကိုးတတ်သူများဖြစ်လာရန်
- အာဟာရပြည့်ဝ၍ ကျန်းမာပျော်ရွှင်သူများဖြစ်လာရန်
- စာရေး၊ စာဖတ်ခြင်းနှင့် သင်္ချာအပါအဝင်အသိပညာများကို စိတ်အားထက်သန်စွာ လေ့လာသင်ယူမှုများဖြစ်လာရန်
- မိမိပတ်ဝန်းကျင်အကျိုးကို ဆောင်ရွက်တတ်သူများဖြစ်လာရန်တို့ဖြစ်ပါသည်။

၆။ ထို့ကြောင့်ဆရာများအနေဖြင့် သူငယ်တန်းသင်ရိုးညွှန်းတမ်းကို အကောင်အထည်ဖော်ရန်အတွက် ဤစာအုပ်ကို ကျေညက်စွာလေ့လာထားရန်လိုပါသည်။ အကယ်၍ သင်ယူမှုလုပ်ငန်းများတွင် အခက်အခဲရှိပါက ဆရာအချင်းချင်းညှိနှိုင်းဆောင်ရွက်ရန် လေးနက်စွာအကြံပြုလိုပါသည်။

အခြေခံပညာသင်ရိုးညွှန်းတမ်းနှင့်ကျောင်းသုံးစာအုပ်ကော်မတီ